

## Finnar drekka mest

Sambært einari kanning hjá finsku heilsumyndugleikunum drekka finnar meiri alkohol enn fólk í hinum Norðurlondunum. Íslendingar eru teir norðurlendingar, sum drekka minst. Undanfárin ár hava danir havt ta ivasomu æru at vera teir, sum drekka mest, men soleiðis er tað ikki longur. Finaska kanningin vísir, at finnar drekka 10,4 litrar av alkoholi í meðal um árið, og tað er heldur meiri enn danir, sum drekka 10,0 litrar í meðal. Eftir kanningin drekka svíar í meðal átta litrar um árið, og norðmenn og íslendingar drekka minst við seks litrum í meðal.



## Tvey tilboð upp á oljuleiting í Íslandi

Seinnapartin í gjár bleiv kunngjørt, at feløgin Aker Exploration og Sage Petroleum, sum íslendingar eiga ein fimmtapart av, eru sinnað at leita eftir olju á Drekkaleiðini, sum er í landnyrðing úr Íslandi. Tilboðið hjá Sage Petroleum er latið inn í samstarvi við Lindir Petroleum. Íslendsku myndugleikarnir hava býtt Drekkaleiðina sundur í meiri enn 100 økir, sum vórðu boðin út, soleiðis at feløg kundu bjóða upp á tvey øki í part. Orkustovnurin í Reykjavík fer nú at kanna tilboðini, og væntandi fáa feløgin svar í oktober. Í fyrsta umfari verður talan um tólv ára leitiloyvi, sum kunnu leingjast við fyra árum og síðani 30 ára vinuloyvi, skrivir Vísir.



*Við nýggjari trádleysari breiðbandstøkni ætlar Føroya Tele at røkka langt út á føroyskt sjóki. Sostatt kann útróðrarmaðurin skype'á við familjuna heima, verða á Facebook og lesa Portalin, samstundis sum hann er í fiskiskapi, alt í senn úti á heilum 100 fjórðingum, ið er næstan hálvan vegin til Íslands*

*Mynd: Álvur Haraldsen*

**Føroya Tele fer í summar at bjóða trádleyst breiðband við háferð bæði á landi og á føroyskum sjóki. Við nýggju 3,5G tøkni verður gjørligt at surfa heilt úti á 100 fjórðingum**

### SAMSKIFTI

Rógvi Nybo  
rogvi@sosialurin.fo

Við nýggjari breiðbands-tøkni, ið byrjað verður at seta upp í summar, ætlar Føroya Tele sær helst at gera eitt av teimum heilt góðu hálunum.

Gongur sum ætlað, fer Føroya Tele í summar at taka í nýtslu fyrsta partin av nýggjari tøkni, sum kann veita tænastráðleysum breiðbandi við háferð.

Trádleysa breiðbandsnetið er grundað á nýggjastu tøkni, ið ofta verður nevnd 3,5G – ið merkir hálvt fjórðingstækni. Í fyrsta umfari verður ferðin upp til 14 Mbps, men longu

innan fyrsta árið ætlar Føroya Tele at økja ferðina upp til 21 Mbps.

### Kunnu røkka út til 100 fjórðingar

Hetta er tó inni á meginlandinum, og í fyrstu atløgu Tórshavn, Klaksvík, Skála-fjørðinum og á flogvøllinum, ið verður liðugt sett upp í summar. Tað stóra hálið verður tó tá netið er liðugt útbyggt, og kemur at fevna um meginpartin av bygda landøkinum og føroyskt sjóki.

- Tað ber til at seta langtøkkandi antennur upp, sum dekkja eitt so stórt sjóki sum gjørligt. Gamla GSM netið røkkur einar 80 kilometrar út, men við nýggju tøkni verður tann maksimala viddin heilt upp til 200 kilometrar (108 fjórðingar, blm.). Men sjálvandi fellur ferðin á breiðbandinum, longri út tú kemur, sigur Jan Mortensen, ið er stjóri á FT Samskifti, ið er dötturfelag hjá Føroya Tele.

Hetta merkir so at verða

slikar mastrar settar upp á ymsu oddunum á landøkinum, kunnu flestu útróðrarmenn og sjómenn annars, ið fiska innanfyri 100 fjórðingar, surfa við breiðbandsferð og somu prís sum tey á landi.

### Rætta trupulleikan við donglunum

Nýggja skipanin og nýggja tøkni kemur at virka á líknandi hátt sum tann, ið longu er tøk á føroyska marknaðinum við »Donglum«.

- Nýggja skipanin er í veruleikanum tvey ymisk net. Antin koyrir tú yvir fartelesfonnetið, ella koyrir tú yvir trádleysa netið við antin eini donglu, ella einum innbygðum trádleysum korti, ið flestu nýggju teldur í dag hava, greiðir Jan Mortensen frá.

Trupulleikar hava verið við teirri skipanini, sum higartil hevur verið tøk hjá báðum telefeløgnum í Føroyum. Skipanin hevur virkað illa, og hevur víst seg at verða alt annað enn

støðug. Brúkarar av verandi tøkni hava upplivað at missa sambandið javnan, umframt at ferðin hevur verið sera sveiggjandi.

Henda trupulleikan eru tey á Føroya Tele varug við.

- Trupulleikin við donglunum og teirri skipanini er, at hon varð meir ella minnið skundað ígjøgnum, og at donglarnir vóru ikki nóg kompatiblí við skipanina hjá okkum. Vit vita, at hetta hevur ikki virkað nóg væl, og tí mugu vit finna eitt annað merki av donglum, ið rigga nóg væl. Henda skipanin hevur ikki verið heilt lýtarleys, ásannar Jan Mortensen.

### Sama støði sum grannalondini

Fleiri ferðir hava ræddir verið frammi um at Føroyar ikki eru kappingarfør tekniliga. Men við nýggju tøkni ætlar Føroya Tele at hála væl inn aftur á grannalondini tekniliga.

Nýggja netið, ið tey eru við at seta upp, er eitt

sokallað UMTS-net, ella 3G net, og minnir um GSM netið. Henda tøkni, ið nú verður sett upp, er av slagnum 3,5G, og kann geva ferð upp til í fyrsta lagi 14, og seinna 21 Mbps.

Hetta merkir eina download ferð á – teoretiskt sæð – 2,5 megabyte um sekundið. Tó verður tað í praksis ongantið heilt so skjótt.

- Tað, sum er implementerað aðrastaðni rundanum okkum, er net við ferð upp í 7 Mbps. Hetta er tann sama tøkni, ið okkara kappingarneyti (Vodafone, blm.), hava roynt at implementera. Men vit hava valt at fara beinleiðis inn í nýggju generatiónina, og hetta merkir at vit koma upp á 14 og seinna 21 mbps, greiðir Jan Mortensen frá.

### Eingin avgerð um prísir

Tekniliga er Føroya Tele sostatt við at hála inn á grannalondini hjá Føroyum.

Nakað heilt annað er so prísurin, ið eisini hevur verið sera nógv um- og átalaður. Her hevur Føroya Tele enn onga avgerð tikið um prísirnar.

Hinvegin kann Jan Mortensen avdúka, at pakkarnir, teir fara at bjóða út, verða líkir teimum pakkum, ið vit kenna til frá breiðbandshaldunum.

- Nýggja skipanin fær neyvan flatrate. Men tað verða pakkur, har vit bjóða kundanum at downloada frítt til eitt vist, og síðan verður ein takstur helst á ferðslu omanfyri hetta. Men við hesari ferðini verður tað tó nógv størri pakkur, enn teir vit kenna frá breiðbandshaldunum.

Føroya Tele fer nú undir at seta útgerðina upp, og so verður spennandi at vita um prísirnar. Í øðrum londum, har henda tøkni júst verður implementerað, hava serfrøðingar og brúkarar funnist hvassliga at prísunum, ið teir enn kalla himmalhøgir.